



www.oljan.fo

Jan Müller

06 - 01 - 2013

Royndir at fáa oljupall í Alaska leysan

Bjargingarfeløg oo. royndir í hesi løtu at forða fyri eini oljudálgivanlukku út fyri strondina á oynni Kodiak í Aleutunum í Alaska, eftir at Shell boripallurin Kulluk fór á land herfyri. Óhappið hendi eftir, at ein av nýggju og stóru togarunum hjá Shell, sum sleipaði pallin, fekk maskinskaða, og harvið rak pallurin á land. Hendingin er eitt skot beint í bógvin á royndunum hjá Shell at fara undir aftur oljuboring í Arktis. Óhappið kemur tí sera illa við hjá Shell, sum hevur brúkt meira enn 20 milliardir krónur hesi seinastu árinum fyri at fara undir aftur at bora í Arktis. Hóast pallurin er stæddur sunnan fyri Alaska, so kann hendingin í ringasta føri fáa avleiðingar fyri ætlanin hjá Shell at bora í høvunum norðan fyri Alaska. Nýggjastu tíðindini frá Alaska vilja vera við, at vónirnar nú eru góðar at fáa pallin leysan og togaðan inn í tryggja havn nærhendis. Tað var eftir at ein av stóru togarunum fekk maskinbrek, at pallurin rak á land. Eina løtu varð vandi fyri, at ódnarveður í økinum kundi seta hol á pallin við eini oljudálgivanlukku sum úrslit. Men sum skilst, gongur rætta vegin sambært Sean Churchfield, trygdarstjóra hjá Shell. Komandi dagarnar fara royndir at verða gjørdar at toga pallin í tryggari vatn. Her fer longu fram eitt tætt samstarv millum Shell, Noble Drilling, US Coast Guard og umhvørvisstovnin í Alaska. Tað verður serbygdi togarin The Aiviq, sum Shell eigur, ið skal toga pallin av aftur og flyta hann á tryggari stað. Roynt verður at byrja arbeiðið longu mánadagin skrivar heimasíðan www.alaska.dispatch.com. Umborð á pallinum eru 150.000 litrar av dieselolju og 12.000 litrar av aðrari olju. Enn bendir einki á, at hol er komið á tangarnar, og olja er heldur ikki likin til havs. Hendingin hevur longu fingið umhvørvisfelagsskapir sum Greenpeace at ávara um, at einki hald er í útsøgnunum hjá Shell um, at útgerðin, eitt nú skip og allar, sum verða brúkt, er so góð og trygg, at óhapp kunnu ikki henda. Shell fór annars undir sína borietlanir norðan fyri Alaska í fjør, men

mátti gevast í hálvum gekki, tí ísurin kom fyrr enn væntað. Kortini eyndaðist at seta borin í undirgrundina fyri tó at gevast stutt eftir. Shell ætlar at fara undir aftur boriverkætlaninar í Chuchihavinum og Beaufort havinum norðan og eystan fyri Alaska í summar. Keldur seta nú spurnartekin við, at óhappið við Kodiaq kann fáa amerikanska umhvørivsmyndugleikar at steðga boringunum ella seta upp aftur strangari krøv, áðrenn borað verður aftur. Borætlaninar hjá Shell í Arktis hava fingið nógv umrøðu hetta seinasta árið, tí tær eru tær fyrstu í økinum í umleið 20 ár umframt at umhvørivsfelagsskapir, myndugleikar og eisini einstøk oljufeløg hava sáa iva um trygdina og vísa á, at umhvørvið í Arktis er alt ov viðbrekið til at bora eftir olju og gass. So kalt er á hesum leiðum, at ein dálkivanlukka fer at fáa álvarsligar fylgjur fyri umhvørvið. Myndir og keldur - Shell, alaskadispatch.com, US Coastguard